


04

നമ്മുടെ ഗവൺമെന്റ്



ചിത്രം 1




ചിത്രം 2



ചിത്രം 3


മുകളിൽ തന്നിട്ടുള്ള മൂന്ന് ചിത്രങ്ങളും ഏതൊക്കെയാണെന്ന് പറയാൻ കഴിയുമോ? ഒന്നാമത്തെ ചിത്രം ഇന്ത്യയുടെ നിയമനിർമ്മാണ സഭ സമ്മേളിക്കുന്ന പാർലമെന്റ് മന്ദിരവും രണ്ടാമത്തെ ചിത്രം കാര്യ നിർവഹണ വിഭാഗത്തിന്റെ ഭാഗമായ രാഷ്ട്രപതിയുടെ ഔദ്യോഗിക വസതിയും മൂന്നാമത്തേത് നീതിന്യായ വ്യവസ്ഥയുടെ പരമോന്നത

സ്ഥാപനമായ സൂപ്രീം കോടതി സമുച്ചയവുമാണ്. ഇവ മൂന്നും ഗവൺമെന്റിന്റെ മൂന്നു ഘടകങ്ങളുമായി ബന്ധപ്പെട്ട സ്ഥാപനങ്ങളാണ്. എല്ലാ ജനാധിപത്യരാജ്യങ്ങളിലും ഗവൺമെന്റിന് നിയമ നിർമ്മാണവിഭാഗം, കാര്യനിർവ്വഹണവിഭാഗം, നീതിന്യായ വിഭാഗം എന്നീ മൂന്ന് ഘടകങ്ങളുണ്ട്.



തന്നിരിക്കുന്ന ചിത്രത്തിന്റെ സഹായത്തോടെ ഗവൺമെന്റിന്റെ ഘടകങ്ങളെക്കുറിച്ച് ഘുകുറിപ്പ് തയ്യാറാക്കുക.

ഗവൺമെന്റിന്റെ ഘടകങ്ങൾ ഏതൊക്കെയാണെന്ന് മനസ്സിലായല്ലോ. ഇന്ത്യയിലെ ഗവൺമെന്റിന്റെ മൂന്ന് ഘടകങ്ങൾ നൽകിയിരിക്കുന്ന ചാർട്ടിന്റെ സഹായത്തോടെ വിശകലനം ചെയ്യാം.



ഇന്ത്യയിലെ ഗവൺമെന്റിന്റെ മൂന്ന് ഘടകങ്ങളുമായി ബന്ധപ്പെട്ട വാർത്തകളും ചിത്രങ്ങളും ശേഖരിച്ച് അവ ഗവൺമെന്റിന്റെ ഏതു ഘടകവുമായി ബന്ധപ്പെട്ടിരിക്കുന്നു എന്ന് കുറിക്കുക.


നിയമനിർമ്മാണവിഭാഗം ഇന്ത്യയിൽ (Legislature in India)

ഇന്ത്യയുടെ നിയമനിർമ്മാണവിഭാഗം പാർലമെന്റ് എന്ന പേരിൽ അറിയപ്പെടുന്നു. രാഷ്ട്രപതിയും ലോകസഭ, രാജ്യസഭ എന്നീ രണ്ട് സഭകളും ഉൾക്കൊള്ളുന്നതാണ് ഇന്ത്യയിലെ പാർലമെന്റ്. രാജ്യസഭ ഉപരിസഭയെന്നും ലോകസഭ അധോസഭയെന്നും അറിയപ്പെടുന്നു. രണ്ട് സഭകൾ ഉള്ളതിനാൽ ഇതിനെ ദ്വിമണ്ഡല നിയമനിർമ്മാണസഭ എന്ന് വിളിക്കുന്നു.



ദ്വിമണ്ഡല നിയമനിർമ്മാണസഭ നിലവിലുള്ള കുടുതൽ രാജ്യങ്ങൾ കണ്ടെത്തുക.

രാജ്യസഭ Rajya Sabha



രാജ്യസഭാ ഹാൾ

- തെരഞ്ഞെടുക്കപ്പെട്ട 238 അംഗങ്ങൾ
- നാമനിർദ്ദേശം ചെയ്യപ്പെട്ട 12 അംഗങ്ങൾ
- സംസ്ഥാനങ്ങളുടെ കൗൺസിൽ എന്നറിയപ്പെടുന്നു
- സ്ഥിരസഭ
- ഉപരാഷ്ട്രപതി ആധ്യക്ഷം വഹിക്കുന്നു

ലോകസഭ Lok Sabha



ലോകസഭാ ഹാൾ

- ജനങ്ങൾ നേരിട്ട് തെരഞ്ഞെടുക്കുന്ന 543 അംഗങ്ങൾ
- നാമനിർദ്ദേശം ചെയ്യപ്പെട്ട 2 അംഗങ്ങൾ
- ജനപ്രതിനിധിസഭ എന്നറിയപ്പെടുന്നു
- അഞ്ചുവർഷമാണ് കാലാവധി
- സ്പീക്കർ ആധ്യക്ഷം വഹിക്കുന്നു




മുകളിൽ കൊടുത്ത ചാർട്ടിന്റെ സഹായത്തോടെ രാജ്യസഭയുടെയും ലോകസഭയുടെയും സവിശേഷതകൾ വിശകലനം ചെയ്ത് ഒരു താരതമ്യകുറിപ്പ് തയ്യാറാക്കൂ.

രാഷ്ട്രപതി പാർലമെന്റംഗമല്ല. എന്നാൽ അദ്ദേഹം പാർലമെന്റിന്റെ അവിഭാജ്യഘടകമാണ്. പാർലമെന്റ് സമ്മേളനം വിളിക്കുക, സംയുക്ത സമ്മേളനത്തെ അഭിസംബോധന ചെയ്യുക, ബില്ലുകൾക്ക് അംഗീകാരം നൽകുക എന്നീ ചുമതലകൾ നിർവഹിക്കുന്നതിനാണ് രാഷ്ട്രപതി ഇന്ത്യൻ പാർലമെന്റിന്റെ ഭാഗമാകുന്നത്.

പാർലമെന്റിന്റെ ചുമതലകൾ (Functions of Parliament)

നിയമനിർമ്മാണമാണ് പാർലമെന്റിന്റെ പ്രധാന ചുമതല. നിയമനിർമ്മാണത്തിന് പാർലമെന്റിന്റെ രണ്ട് സഭകളുടെയും അംഗീകാരം ആവശ്യമാണ്. ലോകസഭയും രാജ്യസഭയും വെച്ചേറെ സമ്മേളിച്ചാണ് നിയമനിർമ്മാണത്തിൽ പങ്കെടുക്കുന്നത്.

നിയമത്തിന്റെ കടുപ്പമാണ് ബിൽ. ഒരു സാധാരണബിൽ പാർലമെന്റിന്റെ ഏതു സഭയിലും ആദ്യം അവതരിപ്പിക്കാം. ബിൽ ആദ്യം പരിഗണിക്കുന്ന സഭയെ ഒന്നാം സഭയെന്നും രണ്ടാമതു പരിഗണിക്കുന്ന സഭയെ രണ്ടാം സഭയെന്നും വിളിക്കാം. രണ്ട് സഭകളിലും ബിൽ വിവിധ ഘട്ടങ്ങളിലൂടെ കടന്നുപോകുന്നു.



ഒരു ബിൽ നിയമമാകുന്നതിന്റെ വിവിധ ഘട്ടങ്ങൾ നമുക്ക് പരിശോധിക്കാം.

- ഒന്നാം വായന
ബിൽ അവതരിപ്പിക്കുന്നു.
- രണ്ടാം വായന
ബില്ലിൽ ഉൾക്കൊള്ളിച്ചിട്ടുള്ള ഓരോ വകുപ്പും പ്രത്യേകം ചർച്ച ചെയ്ത് പാസ്സാക്കുകയോ മാറ്റം വരുത്തുകയോ നിരാകരിക്കുകയോ ചെയ്യുന്നു.
- മൂന്നാം വായന
ബിൽ മൊത്തമായി പാസ്സാക്കുകയോ നിരാകരിക്കുകയോ ചെയ്യുന്നു.



പാർലമെന്റ് സമ്മേളനങ്ങൾ

പാർലമെന്റിന്റെ രണ്ട് സമ്മേളനങ്ങൾക്കിടയിൽ ആറുമാസത്തിൽ കൂടുതൽ ഇടവേള ഉണ്ടാവരുതെന്ന് ഭരണഘടന അനുശാസിക്കുന്നു. എല്ലാ വർഷവും ഇന്ത്യൻ പാർലമെന്റ് മൂന്ന് തവണ സമ്മേളിക്കുന്നു. വർഷകാല സമ്മേളനം, ശീതകാല സമ്മേളനം, വേനൽക്കാല സമ്മേളനം എന്നീ പേരുകളിൽ അവ അറിയപ്പെടുന്നു. രാജ്യസഭ ചില സാഹചര്യങ്ങളിൽ നാല് സമ്മേളനങ്ങൾ ചേരാറുണ്ട്.



ചോദ്യോത്തരവേള

പാർലമെന്റിലെ ഒരു ദിവസത്തെ നടപടിക്രമങ്ങൾ ആരംഭിക്കുന്നത് ചോദ്യോത്തരവേളയോടെയാണ്. എല്ലാ ദിവസവും 11 മണിക്ക് സമ്മേളനം ആരംഭിക്കും. തുടർന്നുള്ള ഒരു മണിക്കൂർ ഭരണപരമായ ഏത് വിഷയത്തിലും അംഗങ്ങൾക്ക് ചോദ്യം ഉന്നയിക്കാം. ചോദ്യങ്ങൾക്ക് അതാത് വകുപ്പുകൾ കൈകാര്യം ചെയ്യുന്ന മന്ത്രിമാർ മറുപടി നൽകും. സംസ്ഥാന നിയമസഭകൾ സമ്മേളിക്കുന്ന സമയക്രമം ഇതിൽ നിന്നും വ്യത്യസ്തമാണ്.



ശൂന്യവേള

പന്ത്രണ്ട് മണിക്ക് ചോദ്യോത്തരവേള അവസാനിക്കും. ചോദ്യോത്തരവേളയ്ക്കുശേഷം മുൻകൂട്ടി നിശ്ചയിച്ചിട്ടുള്ള അജണ്ടയിലേക്ക് പ്രവേശിക്കുന്നതിനുമുമ്പുള്ള ചെറിയ സമയം ശൂന്യവേള എന്നറിയപ്പെടുന്നു. സമയം പന്ത്രണ്ട് മണിയാകുന്നതിനാലാണ് ഈ പേരിൽ അറിയപ്പെടുന്നത്. അടിയന്തര പ്രമേയം, ശ്രദ്ധ ക്ഷണിക്കൽ പ്രമേയം തുടങ്ങിയവ പരിഗണനയ്ക്ക് വരുന്നത് ഈ സമയത്തായിരിക്കും. ശൂന്യവേള അഞ്ചുമുതൽ പതിനഞ്ച് മിനിറ്റുവരെ ദൈർഘ്യമുണ്ടാകും.

ഒന്നാം സഭ പാസാക്കിക്കഴിഞ്ഞാൽ സഭാഭ്യക്ഷന്റെ സാക്ഷ്യപത്രത്തോടെ ബിൽ രണ്ടാം സഭയുടെ പരിഗണനയ്ക്ക് അയയ്ക്കുന്നു. രണ്ടാം സഭയിലും മുകളിൽ പറഞ്ഞ മൂന്ന് ഘട്ടങ്ങൾ ഉണ്ട്.

ബിൽ രണ്ട് സഭകളും പാസാക്കിക്കഴിഞ്ഞാൽ രാഷ്ട്രപതിയുടെ അംഗീകാരത്തിനായി സമർപ്പിക്കുന്നു. രാഷ്ട്രപതി ഒപ്പുവയ്ക്കുന്നതോടെ ബിൽ നിയമമായി മാറുന്നു.



ബിൽ നിയമമാകുന്നതിന്റെ വിവിധ ഘട്ടങ്ങളെക്കുറിച്ച് ക്ലാസിൽ ചർച്ച സംഘടിപ്പിക്കുക.

രണ്ട് സഭകൾക്കുമിടയിൽ ബില്ലിനെ സംബന്ധിച്ച് അഭിപ്രായവ്യത്യാസം ഉണ്ടായാൽ ഒരു സംയുക്ത സമ്മേളനം വിളിക്കുകയും തീരുമാനം എടുക്കുകയും ചെയ്യുന്നു. പാർലമെന്റിന്റെ സംയുക്ത സമ്മേളനം വിളിച്ചു ചേർക്കുന്നത് രാഷ്ട്രപതിയാണ്. ലോകസഭാ സ്പീക്കറുടെ അഭ്യക്ഷതയിലായിരിക്കും സംയുക്ത സമ്മേളനം ചേരുക.

ധനബിൽ (Money Bill)

സാധാരണ നിയമനിർമ്മാണത്തിന് സ്വീകരിച്ചിട്ടുള്ള നടപടിക്രമം അല്ല ധനബില്ലിനുള്ളത്. എന്താണ് ഒരു ധനബിൽ? പൊതുഖജനാവിലേക്കുള്ള ധനസമാഹരണം, പണത്തിന്റെ വിനിയോഗം എന്നിവയുമായി ബന്ധപ്പെട്ട ബില്ലുകളാണ് ധനബിൽ. ഒരു ധനബിൽ ലോകസഭയിൽ മാത്രമേ ആദ്യം അവതരിപ്പിക്കാൻ പാടുള്ളൂവെന്ന് ഭരണഘടന അനുശാസിക്കുന്നു. ലോകസഭ പാസ്സാക്കിക്കഴിഞ്ഞാൽ ധനബില്ലാണെന്ന സ്പീക്കറുടെ സാക്ഷ്യപത്രത്തോടെ രാജ്യസഭയിലേക്കയയ്ക്കുന്നു. ലഭിച്ചു പതിനാല് ദിവസം

ങ്ങൾക്കകം രാജ്യസഭ നിർദ്ദേശങ്ങൾ സഹിതം ലോകസഭയിലേക്ക് തിരിച്ച് അയക്കേണ്ടതാണ്. ലോകസഭക്ക് രാജ്യസഭയുടെ നിർദ്ദേശങ്ങൾ സ്വീകരിക്കുകയോ തള്ളിക്കളയുകയോ ചെയ്യാം.

നിയമനിർമ്മാണം മാത്രമാണോ പാർലമെന്റിന്റെ ചുമതല? നിയമനിർമ്മാണം കൂടാതെ മറ്റുപല ചുമതലകളും പാർലമെന്റിനുണ്ട്.

പാർലമെന്റിന്റെ മറ്റു ചുമതലകൾ

കാര്യനിർവഹണവിഭാഗത്തെ നിയന്ത്രിക്കൽ	തെരഞ്ഞെടുപ്പ് ചുമതല	ഭരണഘടനാ ഭേദഗതി
<ul style="list-style-type: none"> ചോദ്യങ്ങൾ ഉന്നയിക്കൽ ബില്ലുകളും പ്രമേയങ്ങളും ചർച്ചചെയ്യൽ അവിശ്വാസപ്രമേയം അംഗീകരിക്കുകയോ നിരസിക്കുകയോ ചെയ്യൽ 	<ul style="list-style-type: none"> രാഷ്ട്രപതി, ഉപരാഷ്ട്രപതി എന്നിവരുടെ തെരഞ്ഞെടുപ്പ് 	ഭരണഘടനാ വകുപ്പുകളിൽ കാലാനുസൃതമായ മാറ്റം വരുത്തൽ

സംസ്ഥാന നിയമനിർമ്മാണസഭ (State Legislature)

ഇന്ത്യയിൽ എല്ലാ സംസ്ഥാനങ്ങളിലും നിയമനിർമ്മാണ സഭകൾ ഉണ്ട്. സംസ്ഥാന ഗവൺമെന്റിന്റെ പരിധിയിൽവരുന്ന വിഷയങ്ങളിൽ നിയമനിർമ്മാണം നടത്തുന്നത് ഇവയാണ്. ഇന്ത്യയിൽ ഭൂരിഭാഗം സംസ്ഥാനങ്ങളിലും നിയമനിർമ്മാണവിഭാഗത്തിന് ഒരു സഭ മാത്രമേയുള്ളൂ. ഒരു സഭ മാത്രമുള്ള നിയമനിർമ്മാണ സഭയെ ഏകമണ്ഡല നിയമനിർമ്മാണസഭയെന്ന് വിളിക്കുന്നു. ചുരുക്കം ചില സംസ്ഥാനങ്ങൾക്ക് ദ്വിമണ്ഡല നിയമനിർമ്മാണ സഭകൾ ഉണ്ട്. അവ ഏതെന്ന് കണ്ടെത്തുക.



കേരള നിയമസഭാമന്ദിരം

ദ്വിമണ്ഡല നിയമനിർമ്മാണ സഭകളുള്ള സംസ്ഥാനങ്ങൾ

ബിഹാർ, ഉത്തർപ്രദേശ്, മഹാരാഷ്ട്ര, കർണ്ണാടക, ആന്ധ്രാപ്രദേശ്, തെലുങ്കാന, ജമ്മു&കശ്മീർ എന്നീ സംസ്ഥാനങ്ങളിൽ രണ്ട് സഭകളുണ്ട്. അധോസഭയെ നിയമസഭ (Legislative Assembly) എന്നും ഉപരിസഭയെ നിയമസമിതി (Legislative Council) എന്നും വിളിക്കുന്നു.



ഏകമണ്ഡല നിയമനിർമ്മാണസഭയും ദ്വിമണ്ഡല നിയമനിർമ്മാണസഭയും തമ്മിലുള്ള വ്യത്യാസം പരിശോധിച്ച് രേഖപ്പെടുത്തുക.

കാര്യനിർവഹണവിഭാഗം (Executive)

പാലകവാതക സബ്സിഡിക്ക്
ആധാർ നിർബന്ധമാക്കാൻ
കേന്ദ്രസർക്കാർ തീരുമാനിച്ചു.

പ്രവാസി വോട്ടിന്
കേന്ദ്രാനുമതി

ഭക്ഷ്യസുരക്ഷാ ബിൽ നടപ്പാക്കുന്നത് വൈകും


ഈ വർഷം മുതൽ ആദർശഗ്രാമം പദ്ധതി നടപ്പിലാക്കും

മുകളിൽ തന്നിരിക്കുന്ന വാർത്തകൾ വായിച്ചല്ലോ. ഇവയൊക്കെ ദൈനംദിന ഭരണനിർവഹണവുമായി ബന്ധപ്പെട്ടിരിക്കുന്നു. ഇത്തരത്തിലുള്ള തീരുമാനങ്ങളെടുക്കുകയും നടപ്പിലാക്കുകയും ചെയ്യുന്നത് ആരാണ്? നിയമങ്ങൾ നടപ്പിലാക്കുകയും ഭരണനിർവഹണം നടത്തുകയും ചെയ്യുന്ന വിഭാഗത്തെ കാര്യനിർവഹണ വിഭാഗം എന്നു പറയുന്നു.

കാര്യനിർവഹണവിഭാഗം ഇന്ത്യയിൽ (Executive in India)

ഇന്ത്യയിൽ രണ്ടുതലങ്ങളിലുള്ള കാര്യനിർവഹണവിഭാഗമാണ് ഉള്ളത്. കേന്ദ്രകാര്യനിർവഹണവിഭാഗവും സംസ്ഥാന കാര്യനിർവഹണവിഭാഗവും. രാഷ്ട്രപതിയും, കേന്ദ്രമന്ത്രിമാരും, ഉദ്യോഗസ്ഥവൃന്ദവും അടങ്ങിയതാണ് കേന്ദ്രകാര്യനിർവഹണ വിഭാഗം.

രാഷ്ട്രപതിയും കേന്ദ്രമന്ത്രിമാരും തെരഞ്ഞെടുക്കപ്പെട്ടവരാണ്. ഇവരെ രാഷ്ട്രീയകാര്യനിർവഹണ വിഭാഗം (Political Executive) എന്നു പറയുന്നു. എന്നാൽ ഉദ്യോഗസ്ഥർ യോഗ്യതയെ അടിസ്ഥാനമാക്കി നിയമിക്കപ്പെടുന്നവരാണ്. ഇവർ സ്ഥിരകാര്യനിർവഹണ വിഭാഗം (Permanent Executive) എന്നറിയപ്പെടുന്നു. വിരമിക്കുന്നതുവരെ ഇവർ സർവീസിൽ തുടരും.



ഡോ. രാജേന്ദ്രപ്രസാദ്
ആദ്യത്തെ രാഷ്ട്രപതി

രാഷ്ട്രപതി (President)

ചിത്രത്തിൽ കാണുന്നത് ഇന്ത്യയുടെ ആദ്യ രാഷ്ട്രപതിയാണ്. ഇപ്പോഴത്തെ രാഷ്ട്രപതി ആരാണ്? ഇന്ത്യൻ റിപ്പബ്ലിക്കിന്റെ തലവനാണ് രാഷ്ട്രപതി. അഞ്ചുവർഷക്കാലയളവിലേക്കാണ് രാഷ്ട്രപതിയെ തെരഞ്ഞെടുക്കുക. ഒരു ഇലക്ടറൽ കോളേജാണ് രാഷ്ട്രപതിയെ തെരഞ്ഞെടുക്കുന്നത്.



ഇലക്ട്രിക് കോളേജിലെ അംഗങ്ങൾ

- ❖ ലോക സഭയിലെ തെരഞ്ഞെടുക്കപ്പെട്ട അംഗങ്ങൾ
- ❖ രാജ്യസഭയിലെ തെരഞ്ഞെടുക്കപ്പെട്ട അംഗങ്ങൾ
- ❖ സംസ്ഥാന നിയമസഭകളിലെ തെരഞ്ഞെടുക്കപ്പെട്ട അംഗങ്ങൾ

രാഷ്ട്രപതിയുടെ യോഗ്യതകൾ

- ഇന്ത്യൻ പൗരൻ ആയിരിക്കണം
- 35 വയസ്സ് പൂർത്തിയായിരിക്കണം
- ലോകസഭാംഗമാകുന്നതിനു വേണ്ട എല്ലാ യോഗ്യതയും ഉണ്ടാകണം

കേന്ദ്രഗവൺമെന്റിന്റെ എല്ലാ കാര്യനിർവഹണ അധികാരങ്ങളും രാഷ്ട്രപതിയിൽ നിക്ഷിപ്തമാണ്. മന്ത്രിസഭയുടെ ഉപദേശമനുസരിച്ചാണ് ഈ ചുമതലകൾ അദ്ദേഹം നിർവഹിക്കുന്നത്.

രാഷ്ട്രപതിയുടെ ചുമതലകൾ

- ❖ പ്രധാനമന്ത്രിയെയും മന്ത്രിമാരെയും നിയമിക്കൽ.
- ❖ സുപ്രീം കോടതിയിലെയും ഹൈക്കോടതികളിലെയും ചീഫ്ജസ്റ്റിസിനെയും മറ്റു ജഡ്ജിമാരെയും നിയമിക്കൽ.
- ❖ സർവസൈന്യാധിപനായി പ്രവർത്തിക്കൽ.
- ❖ രാജ്യസഭയിലേക്ക് 12 അംഗങ്ങളെയും ലോകസഭയിലേക്ക് 2 അംഗങ്ങളെയും നാമനിർദ്ദേശം ചെയ്യുന്നു.
- ❖ പാർലമെന്റ് പാസാക്കിയ ബില്ലുകൾക്ക് അംഗീകാരം നൽകൽ.
- ❖ ആവശ്യമായിവന്നാൽ രാജ്യത്ത് അടിയന്തിരാവസ്ഥ പ്രഖ്യാപിക്കൽ.
- ❖ ദയാഹർജിയിൽ തീർപ്പുകൽപ്പിക്കൽ.



രാഷ്ട്രപതിയുടെ തെരഞ്ഞെടുപ്പ്, ചുമതലകൾ എന്നിവ വിശദമാക്കുന്ന ഒരു കുറിപ്പ് തയ്യാറാക്കുക.

ഉപരാഷ്ട്രപതി (Vice President)

ഇന്ത്യയിൽ രാഷ്ട്രപതിയെ കൂടാതെ ഉപരാഷ്ട്രപതിയും ഉണ്ട്. ഉപരാഷ്ട്രപതിയെ തെരഞ്ഞെടുക്കുന്നതും ഒരു ഇലക്ട്രിക് കോളേജാണ്. രാജ്യസഭയിലെയും ലോകസഭയിലെയും അംഗങ്ങൾ ഈ ഇലക്ട്രിക് കോളേജിൽ അംഗങ്ങളായിരിക്കും. അഞ്ചുവർഷക്കാലത്തേക്കാണ് ഉപരാഷ്ട്രപതിയെ തെരഞ്ഞെടുക്കുന്നത്.



ഡോ. എസ്. രാധാകൃഷ്ണൻ ആദ്യത്തെ ഉപരാഷ്ട്രപതി

ഉപരാഷ്ട്രപതിയുടെ ചുമതലകൾ

- ❖ രാഷ്ട്രപതിയുടെ അഭാവത്തിൽ അദ്ദേഹത്തിന്റെ ചുമതല നിർവ്വഹിക്കുക
- ❖ രാജ്യസഭാ സമ്മേളനത്തിൽ ആധ്യക്ഷം വഹിക്കുക.




രാഷ്ട്രപതിയെയും ഉപരാഷ്ട്രപതിയെയും തെരഞ്ഞെടുക്കുന്ന ഇലക്ഷൻ കോളേജുകൾ തമ്മിലുള്ള വ്യത്യാസം കണ്ടെത്തി രേഖപ്പെടുത്തുക.

കേന്ദ്രമന്ത്രിസഭ (Union Council of Ministers)

പ്രധാനമന്ത്രിയുടെ നേതൃത്വത്തിലാണ് കേന്ദ്രമന്ത്രിസഭ പ്രവർത്തിക്കുന്നത്. രാഷ്ട്രപതിയിൽ നിക്ഷിപ്തമായിട്ടുള്ള എല്ലാ ചുമതലകളും യഥാർത്ഥത്തിൽ വിനിയോഗിക്കുന്നത് മന്ത്രിസഭയാണ്.

ഡയഗ്രാം ശ്രദ്ധിക്കൂ. പ്രധാനമന്ത്രിയും ക്യാബിനറ്റ് മന്ത്രിമാരും സഹമന്ത്രിമാരും ഉപമന്ത്രിമാരും അടങ്ങുന്നതാണ് കേന്ദ്രമന്ത്രിസഭ.




കേന്ദ്രമന്ത്രിസഭയിലെ ക്യാബിനറ്റ് മന്ത്രിമാരുടെ പേരും അവരുടെ വകുപ്പും കണ്ടെത്തുക.

പ്രധാനമന്ത്രിയുടെ ചുമതലകൾ (Functions of Prime Minister)

ലോകസഭയിൽ ഭൂരിപക്ഷമുള്ള രാഷ്ട്രീയ കക്ഷിയുടെയോ മുന്നണിയുടെയോ നേതാവിനെയായിരിക്കും പ്രധാനമന്ത്രിയായി നിയമിക്കുക. പ്രധാനമന്ത്രിക്ക് അതിവിപുലമായ അധികാരങ്ങളും ചുമതലകളും ഉണ്ട്. കേന്ദ്രഗവൺമെന്റിന്റെ എല്ലാ തീരുമാനങ്ങളിലും നിർണ്ണായകമായ സ്വാധീനം അദ്ദേഹത്തിന് ഉണ്ടാകും. പ്രധാനമന്ത്രിയുടെ മുഖ്യചുമതലകൾ താഴെ സൂചിപ്പിക്കുന്നു:

- ❶ ലോകസഭയുടെ നേതാവായി പ്രവർത്തിക്കുന്നു.
- ❷ ക്യാബിനറ്റ് മീറ്റിംഗുകളിൽ ആധ്യക്ഷം വഹിക്കുന്നു.
- ❸ മന്ത്രിസഭയുടെ പ്രവർത്തനം ഏകോപിപ്പിക്കുന്നു.
- ❹ മന്ത്രിസഭാ തീരുമാനങ്ങൾ രാഷ്ട്രപതിയെ അറിയിക്കുന്നു.



ജവഹർലാൽനെഹ്റു
ആദ്യത്തെ പ്രധാനമന്ത്രി



പ്രധാനമന്ത്രിയുടെയും പ്രസിഡന്റിന്റെയും സ്ഥാനവും ചുമതലകളും വിശകലനം ചെയ്ത് കുറിപ്പ് തയ്യാറാക്കുക.


സംസ്ഥാന കാര്യനിർവ്വഹണ വിഭാഗം (State Executive)

സംസ്ഥാനതല കാര്യനിർവ്വഹണവിഭാഗത്തിന്റെ തലവൻ ഗവർണ്ണറാണ്. മുഖ്യമന്ത്രി തലവനായ മന്ത്രിസഭ സംസ്ഥാനങ്ങളിൽ യഥാർത്ഥ കാര്യനിർവ്വഹണവിഭാഗമായി പ്രവർത്തിക്കുന്നു.

നീതിന്യായ വിഭാഗം (Judiciary)

രാജ്യത്ത് വ്യക്തികൾ തമ്മിലും വ്യക്തിയും ഗവൺമെന്റും തമ്മിലും, കേന്ദ്ര-സംസ്ഥാന ഗവൺമെന്റുകൾ തമ്മിലും, സംസ്ഥാനങ്ങൾ തമ്മിലും വിവിധ വിഷയങ്ങളിൽ തർക്കങ്ങൾ ഉണ്ടാകാറുണ്ട്. തർക്കങ്ങൾക്ക് തീർപ്പുകൽപ്പിക്കുന്ന വിഭാഗമാണ് നീതിന്യായ വിഭാഗം. കുറ്റവാളികൾക്ക് ശിക്ഷ നൽകിയും നിരപരാധികളെ സംരക്ഷിച്ചും കോടതികൾ നീതി നടപ്പിലാക്കുന്നു. നിയമനിർമ്മാണവിഭാഗം പാസ്സാക്കുന്ന നിയമങ്ങൾ വ്യാഖ്യാനിക്കുന്നത് നീതിന്യായ വിഭാഗമാണ്. ഇന്ത്യയിലെ നീതിന്യായ വിഭാഗത്തിന്റെ ഘടന ഡയഗ്രാമിൽനിന്നും പരിചയപ്പെടൂ.





എച്ച്. ജെ. കനിയ
ആദ്യത്തെ ചീഫ് ജസ്റ്റിസ്

ഇന്ത്യയിലെ നീതിന്യായ വിഭാഗം (Judiciary in India)

സുപ്രീം കോടതി (Supreme Court)

രാജ്യത്തെ പരമോന്നത കോടതിയാണ് സുപ്രീം കോടതി. ചീഫ് ജസ്റ്റിസും മറ്റു ജഡ്ജിമാരും അടങ്ങുന്നതാണ് സുപ്രീം കോടതി. നിലവിൽ ചീഫ് ജസ്റ്റിസും മുപ്പത് ജഡ്ജിമാരുമാണ് സുപ്രീം കോടതിയിൽ ഉള്ളത്. രാഷ്ട്രപതിയാണ് ജഡ്ജിമാരെ നിയമിക്കുന്നത്.

സുപ്രീംകോടതി പരിഗണിക്കുന്ന കേസുകൾ

- ❶ മൗലികാവകാശങ്ങളുടെ ലംഘനവുമായി ബന്ധപ്പെട്ട കേസുകൾ.
- ❷ കേന്ദ്രഗവൺമെന്റും സംസ്ഥാന ഗവൺമെന്റും തമ്മിലുണ്ടാകുന്ന തർക്കങ്ങൾ.
- ❸ സംസ്ഥാന ഗവൺമെന്റുകൾ തമ്മിലുണ്ടാകുന്ന തർക്കങ്ങൾ.
- ❹ ഭരണഘടനാ വകുപ്പുകളുടെ വ്യാഖ്യാനം ആവശ്യമായ കേസുകൾ
- ❺ സംസ്ഥാന ഹൈക്കോടതികളിൽനിന്നുള്ള അപ്പീൽ കേസുകൾ.



സുപ്രീം കോടതി വിധികളെ സംബന്ധിച്ച വാർത്തകൾ ശേഖരിച്ച് മുകളിൽ തന്നിരിക്കുന്ന വിവിധ കേസുകളുടെ അടിസ്ഥാനത്തിൽ തരംതിരിക്കുക.

ഹൈക്കോടതി (High Court)



കേരള ഹൈക്കോടതി

സംസ്ഥാനങ്ങളിലെ ഏറ്റവും ഉയർന്ന കോടതിയാണ് ഹൈക്കോടതി. രാഷ്ട്രപതി നിയമിക്കുന്ന ചീഫ് ജസ്റ്റിസും മറ്റു ജഡ്ജിമാരും ഹൈക്കോടതിയിൽ ഉണ്ടായിരിക്കും. ജില്ലാ കോടതികളുടെയും, കീഴ്ക്കോടതികളുടെയും മേൽനോട്ടം ഹൈക്കോടതിക്കാണ്.

ഹൈക്കോടതിയുടെ അധികാരങ്ങൾ

- ❶ മൗലികാവകാശങ്ങളുടെ ലംഘനവുമായി ബന്ധപ്പെട്ട കേസുകളിൽ ഉത്തരവുകൾ പുറപ്പെടുവിക്കൽ.
- ❷ സിവിലും ക്രിമിനലുമായ കേസുകളിൽ കീഴ്ക്കോടതികളിൽ നിന്നുമുള്ള അപ്പീൽ പരിഗണിക്കൽ.
- ❸ സംസ്ഥാന നിയമസഭ പാസ്സാക്കുന്ന നിയമങ്ങൾ വ്യാഖ്യാനിക്കൽ.



ഇന്ത്യയിൽ പ്രത്യേകം ഹൈക്കോടതി നിലവിലില്ലാത്ത സംസ്ഥാനങ്ങൾ കണ്ടെത്തുക.



ലോക് അദാലത്ത്

സാധാരണക്കാർക്കും പാവപ്പെട്ട വർക്കും അധികം പണച്ചെലവിലാതെ നീതി ലഭ്യമാക്കുന്നതിനുവേണ്ടി ചില നടപടികൾ ഗവണ്മെന്റ് സ്വീകരിച്ചിട്ടുണ്ട്. അവയിൽ പ്രധാനപ്പെട്ടതാണ് ലോക് അദാലത്ത്. ലോക് അദാലത്ത് എന്നാൽ ജനങ്ങളുടെ കോടതി എന്നാണർത്ഥം. സന്നദ്ധ സ്വഭാവമുള്ള ഒരു നീതിന്യായ സംവിധാനമാണ് ഇത്. കക്ഷികൾക്ക് താൽപര്യമെങ്കിൽ കേസ് തീർപ്പാക്കുന്നതിന് ലോക് അദാലത്തിനെ സമീപിക്കാം. കൂടിയാലോചനകളിലൂടെയും ഒത്തുതീർപ്പിലൂടെയും കേസ് തീർപ്പാക്കുവാൻ അദാലത്ത് കക്ഷികളെ പ്രേരിപ്പിക്കുന്നു. കേസുകൾ കഴിയുന്നത്ര വേഗം തീർപ്പാക്കുക, കാലതാമസം ഒഴിവാക്കുക എന്നിവയാണ് ലോക് അദാലത്തിന്റെ ലക്ഷ്യം.

കീഴ്ക്കോടതികൾ

ജില്ലാ കോടതികൾ, സബ്കോടതികൾ, മുൻസിഫ് കോടതികൾ, മജിസ്ട്രേറ്റ് കോടതികൾ എന്നിവ ഉൾക്കൊള്ളുന്നതാണ് കീഴ്ക്കോടതികൾ. സിവിൽ കേസുകളിലും ക്രിമിനൽ കേസുകളിലും തീർപ്പാകൽപ്പിക്കാനുള്ള അധികാരം കീഴ്ക്കോടതികൾക്കുണ്ട്.

ഗവൺമെന്റിന്റെ മൂന്ന് ഘടകങ്ങളെക്കുറിച്ച് നിങ്ങൾ മനസ്സിലാക്കിയല്ലോ. ഈ മൂന്ന് ഘടകങ്ങളും യോജിച്ചും സഹകരിച്ചും പരസ്പരബഹുമാനത്തോടെയും ഭരണഘടനാനുസൃതമായും പ്രവർത്തിക്കുന്നുവെങ്കിൽ മാത്രമേ ഗവൺമെന്റിന്റെ പ്രവർത്തനം ഫലപ്രദമാവുകയുള്ളൂ.




ഇന്ത്യയിലെ ഗവൺമെന്റിന്റെ ഘടകങ്ങളെക്കുറിച്ച് സെമിനാർ റിപ്പോർട്ട് തയ്യാറാക്കുക.



സംഗ്രഹം

- ❖ ഗവൺമെന്റിന് മൂന്ന് ഘടകങ്ങൾ ഉണ്ട്. അവ നിയമനിർമ്മാണവിഭാഗം, കാര്യനിർവ്വഹണവിഭാഗം, നീതിന്യായ വിഭാഗം എന്നീ പേരുകളിൽ അറിയപ്പെടുന്നു.
- ❖ നിയമനിർമ്മാണവിഭാഗം നിയമങ്ങൾ നിർമ്മിക്കുകയും കാര്യനിർവ്വഹണവിഭാഗം അത് നടപ്പാക്കുകയും നീതിന്യായ വിഭാഗം നിയമങ്ങൾ വ്യാഖ്യാനിക്കുകയും ചെയ്യുന്നു.
- ❖ ഇന്ത്യയുടെ കേന്ദ്രനിയമനിർമ്മാണ സഭ പാർലമെന്റ് എന്നറിയപ്പെടുന്നു.
- ❖ രാഷ്ട്രപതി, ലോകസഭ, രാജ്യസഭ എന്നിവ ഉൾക്കൊള്ളുന്നതാണ് ഇന്ത്യയുടെ പാർലമെന്റ്.
- ❖ നിയമങ്ങൾ നിർമ്മിക്കുകയാണ് പാർലമെന്റിന്റെ പ്രധാന ചുമതല
- ❖ നിയമനിർമ്മാണത്തോടൊപ്പം മറ്റുചില ചുമതലകളും പാർലമെന്റ് നിർവ്വഹിക്കുന്നു.
- ❖ രാഷ്ട്രപതി, ഉപരാഷ്ട്രപതി, പ്രധാനമന്ത്രി, മന്ത്രിസഭ എന്നിവർ ഉൾക്കൊള്ളുന്നതാണ് കേന്ദ്രകാര്യനിർവ്വഹണവിഭാഗം.
- ❖ ഗവർണ്ണറും മുഖ്യമന്ത്രിയും മന്ത്രിസഭയും സംസ്ഥാന കാര്യനിർവ്വഹണവിഭാഗത്തിന്റെ ഭാഗമാണ്.
- ❖ സുപ്രീം കോടതി, ഹൈക്കോടതികൾ , കീഴ്ക്കോടതികൾ എന്നിവ ഉൾക്കൊള്ളുന്നതാണ് ഇന്ത്യയുടെ നീതിന്യായ വിഭാഗം.



- നിയമനിർമ്മാണവിഭാഗം, കാര്യനിർവഹണവിഭാഗം, നീതിന്യായവിഭാഗം എന്നിവ ഉൾക്കൊള്ളുന്നതാണ് ഗവൺമെന്റ് എന്ന് വിശദീകരിക്കുന്നു.
- ലോകസഭയുടെയും രാജ്യസഭയുടെയും സവിശേഷതകൾ താരതമ്യം ചെയ്യുന്നു.

- ❶ ഇന്ത്യയിലെ നിയമനിർമ്മാണ നടപടിക്രമം വിശദമാക്കുന്നു.
- ❷ കേന്ദ്ര കാര്യനിർവ്വഹണ വിഭാഗത്തിന്റെയും സംസ്ഥാന കാര്യ നിർവ്വഹണ വിഭാഗത്തിന്റെയും ഘടന തിരിച്ചറിയുന്നു.
- ❸ രാഷ്ട്രപതി, ഉപരാഷ്ട്രപതി, പ്രധാനമന്ത്രി തുടങ്ങിയവരുടെ ചുമതലകൾ വിലയിരുത്തുന്നു.
- ❹ സുപ്രീം കോടതിയുടെയും ഹൈക്കോടതിയുടെയും കീഴ്ക്കോടതികളുടെയും ചുമതലകൾ വ്യക്തമാക്കുന്നു.



- ❶ ഗവൺമെന്റ് എന്നാൽ മൂന്ന് ഘടകങ്ങൾ ചേർന്നതാണ്. അവ ഏതെല്ലാം?
- ❷ താഴെ തന്നിരിക്കുന്ന പ്രസ്താവനകളിൽ ശരിയേതെന്ന് കണ്ടെത്തുക:
 - (എ.) ലോകസഭയും രാജ്യസഭയും ചേർന്നതാണ് ഇന്ത്യൻ പാർലമെന്റ്
 - (ബി.) ലോകസഭയും രാജ്യസഭയും പ്രധാനമന്ത്രിയും ഉപ രാഷ്ട്രപതിയും ചേർന്നതാണ് ഇന്ത്യൻ പാർലമെന്റ്.
 - (സി.) രാഷ്ട്രപതിയും ലോകസഭയും രാജ്യസഭയും ചേർന്നതാണ് ഇന്ത്യയുടെ പാർലമെന്റ്
- ❸ ലോകസഭയുടെയും രാജ്യസഭയുടെയും ഘടന വിശദമാക്കുന്ന ഒരു താരതമ്യകുറിപ്പ് തയ്യാറാക്കുക.
- ❹ ഒരു ബിൽ നിയമമാക്കുന്നതിനുമുമ്പ് വിവിധ ഘട്ടങ്ങളിലൂടെ കടന്നുപോകുന്നു. ഇന്ത്യയിലെ നിയമനിർമ്മാണ നടപടിക്രമം വിശദമാക്കുക.
- ❺ രാഷ്ട്രപതി തെരഞ്ഞെടുപ്പുമായി ബന്ധപ്പെട്ട പ്രസ്താവനകൾ താഴെ തന്നിരിക്കുന്നു. ഏറ്റവും അനുയോജ്യമായത് കണ്ടെത്തി എഴുതുക:
 - (എ.) ഇന്ത്യയുടെ രാഷ്ട്രപതിയെ ജനങ്ങൾ നേരിട്ട് തെരഞ്ഞെടുക്കുന്നു.
 - (ബി.) ലോകസഭാംഗങ്ങളും രാജ്യസഭാംഗങ്ങളും ചേർന്ന് രാഷ്ട്രപതിയെ തെരഞ്ഞെടുക്കുന്നു.

(സി.) ലോകസഭയിലെയും രാജ്യസഭയിലെയും തെരഞ്ഞെടുക്കപ്പെട്ട അംഗങ്ങളും സംസ്ഥാന നിയമസഭകളിലെ തെരഞ്ഞെടുക്കപ്പെട്ട അംഗങ്ങളും ഉൾപ്പെടുന്ന ഇലക്ടറൽ കോളേജ് രാഷ്ട്രപതിയെ തെരഞ്ഞെടുക്കുന്നു.

i ഒരു ധനബിൽ ആദ്യം അവതരിപ്പിക്കുന്നത് ഏത് സഭയിലാണ്?

(എ.) രാജ്യസഭയിൽ

(ബി.) ലോകസഭയിൽ

(സി.) സംയുക്ത സമ്മേളനത്തിൽ

i ‘മന്ത്രിസഭയിൽ പ്രധാനമന്ത്രിക്ക് വളരെ ഉയർന്ന സ്ഥാനമാണ് ഉള്ളത്’ - ഈ പ്രസ്താവനയുടെ പശ്ചാത്തലത്തിൽ പ്രധാനമന്ത്രിയുടെ സ്ഥാനവും ചുമതലകളും വ്യക്തമാക്കുക.

i ഇന്ത്യയിലെ പരമോന്നത കോടതിയാണ് സുപ്രീം കോടതി. സുപ്രീം കോടതിയുടെ പ്രധാന അധികാരങ്ങൾ വ്യക്തമാക്കുക.



i ഇന്ത്യയിലെ രാഷ്ട്രപതിമാർ, ഉപരാഷ്ട്രപതിമാർ, പ്രധാന മന്ത്രിമാർ എന്നിവരുടെ ചിത്രം ശേഖരിച്ച് കുറിപ്പോടുകൂടി ആൽബം തയ്യാറാക്കുക.

i നിയമനിർമ്മാണ നടപടിക്രമം വിശദമാക്കുന്നതിന് സ്കൂളിൽ ഒരു മാതൃകാ പാർലമെന്റ് സംഘടിപ്പിക്കുക.

i ഗവൺമെന്റിന്റെ ഘടകങ്ങളുമായി ബന്ധപ്പെട്ട ചോദ്യാവലി തയ്യാറാക്കി ചോദ്യോത്തര പയറ്റ് ക്ലാസിൽ സംഘടിപ്പിക്കുക.

i നിയമനിർമ്മാണം, കാര്യനിർവ്വഹണവിഭാഗത്തിന്റെ തീരുമാനങ്ങൾ, സുപ്രീം കോടതിയുടെയും ഹൈക്കോടതിയുടെയും വിധികൾ എന്നിവയെക്കുറിച്ചുള്ള വാർത്തകൾ സമാഹരിച്ച് കൊളാഷ് തയ്യാറാക്കുക.



	പൂർണ്ണമായി	ഭാഗികമായി	മെച്ചപ്പെടേണ്ടതുണ്ട്
ഗവൺമെന്റിന്റെ ഘടകങ്ങൾ ഏതൊക്കെയാണെന്ന് വിശദമാക്കുവാൻ കഴിയും.			
ഗവൺമെന്റിന്റെ ഓരോ ഘടകവും നിർവഹിക്കുന്ന ചുമതലകൾ പട്ടികപ്പെടുത്തുവാൻ കഴിയും.			
ഇന്ത്യൻ പാർലമെന്റിന്റെ ഘടന വ്യക്തമാക്കാൻ കഴിയും.			
ദിമണ്ഡല നിയമനിർമ്മാണസഭയെ നിർവചിക്കുവാനും ഉദാഹരണം രേഖപ്പെടുത്തുവാനും കഴിയും.			
ഏകമണ്ഡല നിയമനിർമ്മാണസഭയെ ഉദാഹരണസഹിതം നിർവചിക്കുവാൻ കഴിയും.			
ഇന്ത്യയിലെ നിയമനിർമ്മാണനടപടിക്രമം വിശദീകരിക്കുവാൻ കഴിയും.			
സംസ്ഥാന നിയമനിർമ്മാണസഭയുടെ പ്രവർത്തനങ്ങൾ വിശദീകരിക്കാൻ കഴിയും.			
ഇന്ത്യയിലെ കേന്ദ്ര സംസ്ഥാന കാര്യനിർവഹണവിഭാഗത്തിന്റെ ഘടന വിശദമാക്കാൻ കഴിയും.			
രാഷ്ട്രപതിയുടെ ചുമതലകൾ പട്ടികപ്പെടുത്താൻ കഴിയും.			
ഉപരാഷ്ട്രപതിയുടെ സ്ഥാനവും ചുമതലകളും വിവരിക്കുവാൻ കഴിയും.			
പ്രധാനമന്ത്രിയുടെ സ്ഥാനവും ചുമതലകളും വിശദമാക്കുവാൻ കഴിയും.			
ഇന്ത്യയിലെ നീതിന്യായ വിഭാഗത്തിന്റെ ഘടന വിശദമാക്കുവാൻ കഴിയും.			
ഇന്ത്യയിലെ സുപ്രീം കോടതിയുടെ സ്ഥാനം വിശദമാക്കുവാനും ചുമതലകൾ പട്ടികപ്പെടുത്തുവാനും കഴിയും.			
ഹൈക്കോടതിയുടെ അധികാരങ്ങൾ വിശദമാക്കുവാൻ കഴിയും.			